

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*

**॥ aṣṭaṣaṣṭitamah sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ aṣṭaṣaṣṭitamah sargaḥ ॥

vasiṣṭhasyājñayā pañcānāṃ dūtānāmayōdhyātaḥ  
kēkayadēśasya rājagrḥē nagarē gamanam

tēṣāṃ tad vacanaṃ śrutvā  
vasiṣṭhaḥ pratyuvāca ha |  
mitrāmātyajanān sarvān  
brāhmaṇāṃstānidaṃ vacaḥ || 2.68.1 ||

yadasau mātulakulē  
dattarājyaḥ paraṃ sukhī |  
bharatō vasati bhrātrā  
śatrughnēna mudānvitaḥ || 2.68.2 ||

tacchīghraṃ javanā dūtā  
gacchantu tvaritaṃ hayaiḥ |  
ānētum bhrātarau vīrau  
kiṃ samīkṣāmahē vayam || 2.68.3 ||

gacchantviti tataḥ sarvē  
vasiṣṭhaṃ vākyamabruvan |

tēṣāṃ tad vacanaṃ śrutvā  
vasiṣṭhō vākyamabravīt || 2.68.4 ||

ēhi siddhārtha vijaya  
jayantāsōkanandana |  
śrūyatāmitikartavyaṃ  
sarvānēva bravīmi vaḥ || 2.68.5 ||

puram rājagṛham gatvā  
śīghram śīghrajavairhayaiḥ |  
tyaktaśōkairidaṃ vācyah  
śāsanād bharatō mama || 2.68.6 ||

purōhitastvāṃ kuśalam  
prāha sarvē ca mantriṇaḥ |  
tvaramāṇaśca niryāhi  
kṛtyamātyayikaṃ tvayā || 2.68.7 ||

mā cāsmāi prōṣitaṃ rāmaṃ  
mā cāsmāi pitaraṃ mṛtam |  
bhavantaḥ śaṃsiṣurgatvā  
rāghavāṇāmitaḥ kṣayam || 2.68.8 ||

kauśēyāni ca vastrāṇi  
bhūṣaṇāni varāṇi ca |  
kṣipramādāya rājñaśca  
bharatasya ca gacchata || 2.68.9 ||

dattapathyaśanā dūtā  
jagmuḥ svaṃ svaṃ nivēśanam |

kēkayāṃstē gamiṣyantō

hayānāruhya sammatān || 2.68.10 ||

tataḥ prāsthānikaṃ kṛtvā

kāryaśēṣamanantaram |

vasiṣṭhēnābhyanujñātā

dūtāḥ santvaritaṃ yayuḥ || 2.68.11 ||

nyantēnāparatālasya

pralambasyōttaraṃ prati |

niṣēvamāṇāstē jagmu -

rnadiṃ madhyēna mālinīm || 2.68.12 ||

tē hāstinapurē gaṅgāṃ

tīrtvā pratyaṅmukhā yayuḥ |

pāñcāladēśamāsādya

madhyēna kurujāṅgalam || 2.68.13 ||

sarāṃsi ca suphullāni

nadiśca vimalōdakāḥ |

nirīkṣamāṇājagmustē

dūtāḥ kāryavaśād drutam || 2.68.14 ||

tē prasannōdakāṃ divyāṃ

nānāvihagasēvitām |

upātijagmurvēgēna

śaradaṇḍāṃ jalākulām || 2.68.15 ||

nikūlavṛkṣamāsādya

divyaṃ satyōpayācanam |

abhigamyābhivādyam taṃ

kuliṅgāṃ prāviśan purīm || 2.68.16 ||

abhikālam tataḥ prāpya

tējō'bhibhavanāccyutāḥ |

pitṛpaitāmahim puṇyāṃ

tērurikṣumatim nadīm || 2.68.17 ||

avēkṣyāñjalipānāṃśca

brāhmaṇān vēdapāragān |

yayurmadhyēna bāhlikān

sudāmānaṃ ca parvatam || 2.68.18 ||

viṣṇōḥ padaṃ prēkṣyamāṇā

vipāsāṃ cāpi śālmalīm |

nadīrvāpītaṭākāni

palvalāni sarāṃsi ca || 2.68.19 ||

paśyantō vividhāṃścāpi

siṃhān vyāghrān mṛgān dvipān |

yayuḥ pathātimahatā

śāśanaṃ bharturīpsavaḥ || 2.68.20 ||

tē śrāntavāhanā dūtā

vikṛṣṭēna satā pathā |

gīrivrajaṃ puravaraṃ

śīghramāsēdurañjasā || 2.68.21 ||

bhartuḥ priyārtham kularakṣaṇārtham

bhartuśca vaṃśasya parigrahārtham |

ahēḍamānāstvarayā sma dūtā

rātryāṃ tu tē tatpuramēva yātāḥ || 2.68.22 ||

|| ityārṣē śrīmadrāmāyaṇē vālmīkiyē ādikāvye  
ayōdhyākāṇḍē aṣṭaṣaṣṭitamaha sargaḥ ||